

కొండ మీద పెళ్ళి

పరుగెత్తే మేఘాలకు అడ్డు తగిలే ఎత్తైన కొండమీద ఓ దేవుడు. సాటి దేవుళ్ళందరిలోకీ పలుకుబడి గల దేవుడు. ఆ దేవుడికి నిత్య కల్యాణం సచ్చక్షోరణం. నిత్యమూ వేలాది యాత్రికులు వస్తూపోతూ వుంటారు. వచ్చే భక్తుల్లో రకరకాల జనం. భక్తి కొందరికీ భయం కొందరికీ. వచ్చే భక్తుల్లో - దొంగతనం బయటపడకుండా కాపాడమని మొక్కుకున్న వాళ్ళు, పదవి నిలబెట్టమని పాకులాడేవాళ్ళు - పదవి కట్టబెట్టమని ప్రాధేయపడేవాళ్ళు, నల్లడబ్బువాళ్ళు, జూదగాళ్ళు - పేదవాళ్ళు - పతితలు భ్రష్టులు - నిజమైన భక్తులు - రకరకాల జనం. ఎవ్వరినీ రావద్దనీ అనడు, వచ్చినవాడు యిచ్చిన ముడుపుని కాదనీ అనడు ఆ కొండమీది దేవుడు.

లగ్గసరి సీజనులో ఆ కొండ మరీ హడావిడిగా వుంటుంది. మారుమూల గ్రామాలనుంచి, పట్టణాలనుంచి కూడ, పేదాసాదా కూడా ఆ దైవసాన్నిధ్యంలో పెళ్ళిళ్ళు జరుపుకునేందుకు తండోప తండాలుగా వస్తారు. కల్యాణమండపంలో బారులుతీరి కూర్చున్న నూతన వధూవరుల్ని చూస్తూవుంటే దూరానికి; ఎవరి వధువు ఎవరో చెప్పడం కష్టం. ఆ సామూహిక వివాహాలు చూడాలేగాని చెప్పనలవికాదు.

ఆ దైవసాన్నిధ్యంలో వివాహం జరిగితే ఆ దంపతులు పదికాలాలపాటు హాయిగా వుంటారనో, ఆ యిల్లాలికి కలకాలం పసుపు కుంకుమలు వుంటాయనో, ఆ దంపతులిద్దరూ పిల్లా పాపలతో సంసార జీవితాన్ని పండు వెన్నెల్లా సాగిస్తారనో, గుట్టు ఆ దేవుడు కడుపులో దాచుకుని - అక్కడ ముడిపడిన దంపతుల జీవితాన్ని మూడు పువ్వులూ ఆరు కాయలుగా ఆ దేవుడే సాగనిస్తాడనో - ఏవేవో నమ్మకాలతో జనం అక్కడికి చేరతారు. వివాహాలు జరుపుకుంటారు. కాని చిత్రమేమిటంటే - ఆ కొండమీద ఆ దేవుని ఎదుట జరిగిన వివాహాల్లో కూడా ఎన్నో తికమకలూ - అనుకోని అవాంతరాలూనూ.

ఆ కొండమీద పెళ్ళి జరిగినా నెల తిరక్కుండానే వితంతువులైన వధువులూ వున్నారు, తగాదాలుపడి విడిపోయిన దంపతులూ వున్నారు, భర్త వదిలేసిన భార్యలూ వున్నారు, భార్య లేచిపోయిన భర్తలూ వున్నారు. నెల తిరక్కుండానే మరో పిల్ల మెడలో ఆ దేవుని ఎదుటే తాళికట్టిన పెళ్ళి కొడుకులూ వున్నారు - అయినా అనునిత్యం వేలాది పెళ్ళిళ్ళు కొండమీద జరుగుతూనే వుంటాయి. జనానికి ఆ దేవుడిమీద నమ్మకం అలాంటిది.

బంగారయ్య ముగ్గురు అడపిల్లల తండ్రి. ఆఖరికూతురు సుజాత పెళ్ళి ఆ కొండమీద జరిపించడానికి రైలు ప్రయాణంచేసి, మొగపెళ్ళివారితో సహా మధ్యాహ్నం

మూడు గంటలకు ఆ వూరు చేరుకున్నాడు. సుజాత పెళ్ళి ఆ దేవుడి సన్నిధిలో జరిపించాలని వినాడూ అనుకోలేదు బంగారయ్య. మొగపెళ్ళివారి తరపువారు పెళ్ళి ఆ కొండమీద జరిపించాలని పట్టుపట్టారు. పెళ్ళికొడుకు నాయనమ్మకు అట్లు చేసినప్పుడు, తాను బతికి బట్టకడితే మనవడి పెళ్ళి ఆ కొండమీద జరిపిస్తానని మొక్కుకుందట. ఆ మొక్కు తీర్చడంకోసం సుజాత పెళ్ళి ఆ కొండమీద జరిపించాలని వచ్చింది. అంత ఖర్చు భరించే స్తోమత బంగారయ్యకు లేకపోయినా, అఖిరి కూతురు గాబట్టి - ఈ పెళ్ళి కాస్తా ఎల్లాగోలా జరిపించేస్తే తన గుండెలమీద కుంపటి దింపుకున్నట్టువుతుందని ఒప్పుకున్నాడు బంగారయ్య.

వియ్యాలవారిని వెంటబెట్టుకొని పెళ్ళి రేపనగా ఓరోజు మధ్యాహ్నపు వేళ రైలు దిగి - ఓ సత్రంలో బసచేసాడు బంగారయ్య తన బంధువులతోటి మొగపెళ్ళివారితోనూ కలసి.

ఆ రోజు సాయంత్రం చల్లబడ్డాక సుజాత సత్రపు గుమ్మంలో ముస్తాబు వీధిన వచ్చేపోయే జనాన్నిచూస్తూ నిలబడింది. సుజాతను వాళ్ళ వూళ్ళోనే పెళ్ళికూతుర్ని చేసారు. పెళ్ళికూతురు ముస్తాబులో సత్రపు గుమ్మంలో నిలబడిన సుజాత అప్పుడే విరిసిన ముద్దబంతి పువ్వులా వుంది. ఆమె పెదవులమీద చిరునవ్వులు తొణికిసలాడుతున్నాయి. రేపే ఆ మూడుముళ్ళూ పడ్డాక - తనకు దొరకబోయే తీయని అనుభూతులనే తలుచుకొని నవ్వుకుంటోందో, త్వరలో తాను చవిచూడబోయే దాంపత్య జీవితం గురించి కలలే గంటోందోగాని - సుజాత తనలో తాను నవ్వుకుంటూ నిలబడింది, ద్వారానికి ఆనుకుని.

అపరంజి బొమ్మలా, చిరునవ్వుల జాలులా, నిలబడిన సుజాతను ఎదురుగా కిళ్ళీ కొట్టుమీద కూర్చున్న కొండలరావు చూసాడు. కొండలరావు ఆ కిళ్ళీకొట్టు యజమాని కాదు. పనీసాలా లేకుండా వచ్చేపోయే యాత్రికుల్ని చూస్తూ ఆ కిళ్ళీ కొట్టుమీద కూర్చుని కాలక్షేపం చేసే ఓ పెద్దింటి అబ్బాయి. సిల్కు చొక్కా, గ్లాస్కోపంచి లుంగీ, చేతికి వాచీ వేళ్ళకి వుంగరాలు, వుంగరాలజుట్టు, పల్లవి పెదవులు - పెదవులమధ్య గోల్డ్ ఫ్లేక్ సిగరెట్టు - చేతిలో సిగరెట్టుపెట్టి అగ్గిపెట్టి - భుజాన ఖరీదైన రంగు రుమాలు - కొండలరావు సాధారణ వేషం. చూసినవాళ్ళకి అతనేమిటో అర్థమయ్యే వేషం. సుజాత అతని కళ్ళపడింది. సుజాత దృష్టిని తనవైపు తిప్పకోవడానికి కొండలరావు కాస్త గట్టిగా మాట్లాడడం మొదలుపెట్టాడు. సుజాత ఈ లోకంలో లేకపోవడంతో అతన్ని పట్టించుకోలేదు. చివరకు ఈలపాలు మొదలుపెట్టాడతను. సుజాత అనుకోకుండా అటు చూసింది. అతను అమె చూపులతో చూపులు కలిపి కళ్ళతోటే పిలిచాడు.

సుజాత గుండె రుల్లుమంది. లోపలికి వెళ్ళిపోయింది. కొండలరావు నవ్వుకున్నాడు. ఇదంతా గమనిస్తోన్న కిళ్ళీకొట్టువాడు 'గేలం వేసేసారా బాబూ!' అన్నాడు నవ్వుతూ. 'నీ పని నువ్వు చూసుకోరా సన్నాసి. నా గొడవ నీకెందుకు' అని మృదువుగా మందలించాడు కొండలరావు.

వీధి దీపాలు వెలిగాయి. రోడ్డుమీద రద్దీ కాస్త పెరిగింది. చీకటి వెలుగులు కలియబడుతున్నాయి. కొండలరావు కాలం గడవక తొందరపడుతున్నాడు. ఒకటిరెండు

సార్లు లేచి అటూ యిటూ తిరిగి హోటలుకి వెళ్ళి కాఫీ తాగివచ్చాడు.

కొండలరావు ఆ కిళ్ళికొట్టుమీద కూర్చోవడం కిళ్ళికొట్టు అసామీకి ఇష్టం వుండదు. అతను అక్కడ కూర్చుంటే వచ్చే బేరాలు పోతాయని కిళ్ళికొట్టు వాడికి తెలుసు. అయినా అతన్ని తన కొట్టుమీద కూర్చోవద్దనే దమ్ము వాడికి లేదు. వాడికే కాదు ఆ వూళ్ళో ఎవరికీ కొండలరావుని ఏమీ అనగలిగే దమ్ములేవు. కొండలరావు మామూలు మనిషికాదు.

పట్టాభిరామయ్యగారి మేనల్లుడూ, కాబోయే అల్లుడూ కూడాను. పట్టాభిరామయ్య అంటే మామూలు మనిషి కాదు. దేవుళ్ళందరిలోకి ఆ కొండమీద దేవుడికి ఎంత పలుకుబడివుందో ఆ ప్రాంతం జనం అందరిలోకీ పట్టాభిరామయ్యకి అంత పలుకుబడివుంది. దూరప్రాంతాల జనం ఆ దేవుడి దగ్గరకు వరాలకోసం, మొక్కుబడులు చెల్లించడం కోసం వస్తారుగాని, ఆ ప్రాంతం జనం సరాసరి పట్టాభిరామయ్యనే వరాలు అడుగుతారు, మొక్కుబడులు ఆయనకే చెల్లిస్తారు. ఆ ప్రాంతంవాళ్ళకి అతనే ప్రత్యక్ష దైవం. ఆ ప్రాంతానికి అతనే మకుటంలేని మహారాజు. పదవీ పలుకుబడి, అర్థబలం అంగబలం గల పెద్దమనిషి పట్టాభిరామయ్య. అతన్ని ఎవరు కాదంటారు?, అతన్ని ఎవరు ఎదిరిస్తారు. అతని మేనల్లుడ్ని - అతనికి కాబోయే అల్లుడ్ని ఎవరు వేలెత్తిచూపగలరు?

కొండలరావు పట్టాభిరామయ్య యింట్లోనే వుంటాడు. కొడుకైనా అల్లుడైనా అతనే. పిల్ల చిన్నది కావడంతో యింకా పెళ్ళి జరగలేదు. అందుకే కొండలరావుకి స్వేచ్ఛ. పట్టాభిరామయ్య కూడా చూసీ చూడనట్టు వూరుకుంటాడు కొండలరావు చేష్టల్ని.

రాత్రి పన్నెండు గంటలయ్యింది. కిళ్ళి కొట్టువాడికి రెండో ఆట విడిచిపెట్టే దాకా కొట్టు తెరచివుంచడం అలవాటు. కాని ఆ రోజున కొండలరావు మాటమీద త్వరగా కట్టేసాడు కొట్టు.

వీధిలో జనం రద్దీ తగ్గింది. ముసలి బీటు కానిస్టేబుల్స్ లా వీధి దీపాలు కునికిపాట్లు పడుతున్నాయి. కొండలరావు నెమ్మదిగా సత్రపు గుమ్మందాటి హోటలోకి వెళ్ళాడు. దూర ప్రాంతాలనుంచి వచ్చిన యాత్రికులు ప్రయాణంచేసి అలసిపోయి వరండాల్లో బారులుతీరి మత్తుగా గుర్రుపట్టి నిద్రపోతున్నారు.

బంగారయ్య - బంధువులు కూడా మరోపక్క అలసి నిద్రపోతున్నారు. సత్రపు అంతా నిశ్శబ్దంగా వుంది.

కొండలరావు అడుగులో అడుగు వేసుకుంటూ జనాన్ని పరిశీలనగా చూస్తున్నాడు. సుజాత అతని కంటపడింది. ఎడమచేతి పక్కగదిలో పడుకున్న సుజాత. కొండలరావు జాగ్రత్తగా చూశాడు.

సత్రపు వరండాలో వెలుగుతున్న ఒకే ఒక బల్బు ఆరిపోయింది. సత్రపు అంతా చీకటి. అగ్గిపుల్ల వెలుగులో కొండలరావు సుజాతను చేరుకున్నాడు.

సుజాతకు ఒక్క క్షణం వూపిరాడలేదు. ఏదో పులి తనమీద విరుచుకు పడినట్టు అనిపించింది. గొంతు ఎండిపోయింది. భయంతో గుండె ఆగిపోయినట్టునిపించింది.

చివరికి శక్తినంతా కూడగట్టుకొని కెవ్వన అరచింది. జనం అంతా లేచారు. 'దొంగ' అని అరవడం మొదలుపెట్టారు. అంతా గందరగోళం - వెర్రికలు అరుపులు - గదిలోనుంచి వస్తున్న కొండలరావుని గట్టిగా ఎవరో పట్టుకున్నారు. ఇంతలో లైటు వెలిగింది.

కొత్తమనిషి కొండలరావుని చూసి 'తన్నండి, కొట్టండి' అన్నాడు. సత్రపు గుమాస్తా - పనివాళ్ళు ఒక్క పరుగునవచ్చి, కొండలరావుని చూసి వాళ్ళవేతుల్లోంచి అతన్ని విడిపించారు.

సత్రపు గుమాస్తా, 'ఎవరనుకున్నారాయన. పట్టాభిరామయ్యగారి మేనల్లుడు ఆయన వంటిమీద చెయ్యిపడితే ఈ వూరు నుంచి వెళ్ళేవి మీ శవాలే. తాగ్రా అని గర్జించి 'మీరు వెళ్ళండి బాబూ' అని అతన్ని పంపించేసాడు.

పోతూపోతూ కొండలరావు సుజాతను ఓరగా చూసి మేకను తృప్తిగా సజావుగా వెళ్ళిపోయే పులిలా నడిచివెళ్ళిపోయాడు.

సుజాత తన కాళ్ళమీద ముఖాన్ని మోపి వెక్కివెక్కి ఏడుస్తోంది. అందరూ ముఖాముఖాలు చూసుకున్నారు.

'వస్తువులేమైనా పోయాయేమో చూడండి!' అన్నాడు బంగారయ్యకు కాదోనీ వియ్యంకుడు సుబ్బారాయుడు.

'వచ్చినవాడు దొంగకాదులేవయ్యా సుబ్బారాయుడూ. వచ్చిన పని చూసుకున్నాడు వెళ్ళాడు' అన్నాడు, మగపెళ్ళివాళ్ళలోని ఓ పెద్దమనిషి సుజాతను ఓరగాచూస్తూ

బంగారయ్య అతని భార్య శాంతమ్మా తెల్లబోయారు ఆ మాటలకి.

గుసగుసలు బయలుదేరాయి. సుజాత వెక్కివెక్కి ఏడుస్తూనే వుంది. మొగ పెళ్ళివారంతా ఓ పక్క గుమిగూడి మీటింగు పెట్టుకున్నారు. ఆడపెళ్ళివారు గుసగుసలాడుతూ దవడలు నొక్కుకుంటున్నారు.

మొగ పెళ్ళివారిలో ఓ ఆసామీ 'ఆ ముసలమ్మ మనుమడిపెళ్ళి కొండమీద జరగాలని మొక్కుకోబట్టి యిలాంటి కులట మన యింటికోడలు కాకుండా తప్పిపోయింది. పొద్దున్నే తిరుగు రైలు ఏముందో చూడండి. ఇక చాలు' అన్నాడు తుది నిర్ణయంగా.

ఆ మాటలు సుజాత చెవిని పడ్డాయి. బంగారయ్య గుండె ఆగిపోయినంతపన్నెంది ఏం చేయడానికి పాలుపోవడంలేదు.

బంగారయ్య భార్య శాంతమ్మ 'నా కడుపున చెడపుట్టావు కదే. నున్న పుట్టగానే పోయినా యీ కొంపకింత అప్రతిష్ట జరిగేదికాదే' అని సుజాత నెత్తిమీద అక్షింతలువేసి పెళ్ళికూతుర్ని చేసిన చేత్తోనే మొట్టింది.

బంగారయ్య - వియ్యంకుడు సుబ్బారాయుడు దగ్గరకు వెళ్ళి 'బావా' అన్నాడు ఏదో చెప్పబోయి.

'ఇంక ఆ మాట అనకయ్యా' అన్నాడు సుబ్బారాయుడు కలుపుగా.

'అదికాదు సుబ్బారాయుడూ! పోలీసు స్టేషనుకి వెళ్ళి జరిగింది చెప్పి కేసు పెడదాం తోడురాకాస్త' అన్నాడు ప్రాధేయపూర్వకంగా బంగారయ్య.

'ఇంకా కేసులూ అవీ దేనికి. పరువు బజారున పడ్డానికి కాకపోతేను. మమ్మల్ని యింక వదిలెయ్, జరిగింది చాలు' అన్నాడు మొగపెళ్ళివారిలోని మరో పెద్దమనిషి.

బంగారయ్య వుండబట్టలేక తిన్నగా పోలీసుస్టేషనుకి వెళ్ళాడు. రాత్రి సమయం కావడంతో సబ్ ఇన్స్పెక్టరు లేడు. డ్యూటీలోవున్న కానిస్టేబిల్స్ తో చెప్పకున్నాడు జరిగిన విషయం.

ఆ కానిస్టేబిలు 'మీరు అమాయకుల్లా వున్నారు. పట్టాభిరామయ్యగారి మేనల్లుడు కొండలరావుమీద కేసా? సాక్ష్యం ఎవరిస్తారయ్యా మీకు యీ వూళ్ళో? అసలు ఆయన ఎవరని మీ అభిప్రాయం? మా ఉద్యోగాలు పోయే ఏర్పాటు చేయకండి బాబూ - గుట్టుగా వెళ్ళి మరో సంబంధం చూసుకొని ఆ పిల్లకి మూడుముళ్ళూ వేయించండి. మీ మేలు కోరి చెబుతున్నాను' అన్నాడు.

విషయం బంగారయ్యకి అర్థమయింది. తన గోలంతా అరణ్య రోదనం అనుకున్నాడు. కాళ్ళీడ్చుకుంటూ సత్రపుకి తిరిగి వచ్చాడు. అప్పటికీ అలా కుములుతూనేవున్న సుజాతను - ఆవేశాన్ని దిగమింగుకోలేక "పొరుగుూరు అయిపోయింది కాని కత్తెడైతే నరికిపారేద్దునే. పీడ విరగడైపోయేది. ఏ ముఖం పెట్టుకొని తిరిగి ఊళ్ళోకి వెళ్ళాలే నేను. నిన్ను ఊళ్ళోకి ఏ ముఖం పెట్టుకొని తీసుకెళ్ళనే" అని కాలితో తన్నాడు. ఎవరో వచ్చి అడ్డుకున్నారు.

అంతా నిశ్శబ్దమైంది. సుజాత మనసు మాత్రం సముద్రంలా ఘోషిస్తోంది. ఇంతవరకూ ఆమె ఎన్నడూ ఆలోచించలేదు. అవసరమూ కలగలేదు. మొదటిసారిగా ఆలోచించడం మొదలుపెట్టింది. అందరూ అన్నమాటలు మెదడులో కుమ్మరి పురుగుల్లా దొలుస్తున్నాయి.

నవమాసాలూ మోసి కన్నతల్లి తన కడుపున చెడపుట్టావే - పుట్టగానే పోయినా బాగుండేదే అంది - కన్నతండ్రి ఏ ముఖం పెట్టుకొని తాను వూళ్ళోకి వెళ్ళాలి - నన్ను ఏ ముఖంతో వూళ్ళోకి తీసుకువెళ్ళాలి అని కుమిలిపోతున్నాడు. మొగపెళ్ళివారు 'ఆ ముసలమ్మ మొక్కుమూలాన ఓ కులట మనింటి కోడలుకాకుండా ఆ దేవుడు కాపాడేడు' అని దేవుణ్ణి మెచ్చుకుంటున్నారు.

ఇంతకీ తాను చేసిన తప్పేమిటి? ఆ వచ్చిన వాడెవడో తనకి తెలీదు. వాణ్ణి ఏమీ అనలేక అంతా తనమీద విరుచుకుపడుతున్నారు.

'నేను యీ దైవసన్నిధికి వచ్చేసరికి కులటను కాదు. ఓ కులట వారియింటి కోడలుగాకుండా కాపాడిన దేవుడు - ఆయన సన్నిధిలోనే నన్ను కులట నెందుకు చేసాడు. యీ అత్యాచారాన్ని తన సన్నిధిలోనే ఎందుకు జరగనిచ్చాడు? బహుశా దేవుడిక్కడ లేడేమో, ఉన్నా నిద్రపోతున్నాడేమో - లేక దేవుడు ఆ వ్యక్తికి వత్తాసేమో!' అనుకుంది సుజాత.

☆ ☆ ☆

అంతా మాగన్నుగా నిద్రపోతున్నారు. ఎవరో వచ్చి 'బంగారయ్యగారూ బంగారయ్యగారూ' అని పిలిచారు. ఆ పిలుపుకి అంతా వులిక్కిపడి లేచారు.

శాంతమ్మ కళ్ళు సుజాతకోసం వెతికాయి. కనుపించలేదు.

వచ్చినవాళ్ళు పోలీసు జవానులు.

'మా ఎస్.ఐ.గారు మిమ్మల్ని స్టేషనుకి రమ్మంటున్నారు' అని బంగారయ్య చెప్పారు వాళ్ళు.

బంగారయ్య స్టేషనుకి వెళ్ళి ఏం ఘోరం చూడాలి వస్తుందోనని వణికిపోయాడు. శాంతమ్మ 'నా తల్లి శవాన్నే చూడాలి కాబోలక్కడ నా తల్లి ఘనంగా బరిపిల్ల - మాటపడి ఎరుగదు' అని కుమిలిపోతోంది.

శాంతమ్మ, బంగారయ్య యిద్దరూ పోలీసు స్టేషనుకి వెళ్ళారు.

'నా తల్లి ఎక్కడ బాబూ' అంటూ శాంతమ్మ ఎస్.ఐ. దగ్గర కళ్ళుదోరింది. 'ఇక్కడమ్మా' అంది సుజాత కటకటాల వెనకనుంచి. బంగారయ్య, శాంతమ్మ కూడా నిశ్చేష్టులైపోయారు.

'అలా ఆశ్చర్యపోతారేం నాన్నా. నాకు తెలిసి నేను తప్ప చెయ్యలేదు. అయితే అందరూ నన్నే అడిపోసుకున్నారు. బలవంతంగా నన్ను ఎవరో ముక్కా ముక్కా తెలియనివాడు చెరిచాడు. మీ అందరికీ బరువై తలవంపులు తెచ్చి బతకడంకంటే అతని దగ్గరకే వెళ్ళి అతన్నే ఆశ్రయించడం మంచిదని వెళ్ళాను. మీరంతా నిద్రలో వున్నారు. పేరుమోసిన పట్టాభిరామయ్య యిల్లు కాబట్టి తెలుసుకోవడం కష్టం యిబ్బంది కాలేదు. వెళ్ళి, 'నన్ను మొట్టమొదటిసారి అనుభవించింది నువ్వు నన్ను పెళ్ళాడ'మని అడిగాను. అతను నవ్వి - 'ఇలా అగతగిలినవాళ్ళందరినీ పెళ్ళాడాలంటే రెండు మూడు వందల సంసారాలు పెట్టాలి నేను. నీకొచ్చిన నష్టం ఏమీలేదుగాని - చక్కని చుక్కలా వున్నావు నాతో వుండిపో, యిల్లు చూసి పెడతాను' అన్నాడు.

'నా మెళ్ళో తాళికట్టండి ముందు' అన్నాను ప్రాధేయపడుతూ. 'కావాలంటే నువ్వే కట్టుకో. నేను తాళి కట్టాల్సింది మా మావకూతురు మెళ్ళో మాత్రమే నువ్వుండేదీ ఆ పెళ్ళి జరిగేదాకానే. ఆ తరువాత ఎవడో ఒకడు దొరక్కపోడు నిమ్మపండులా వున్నావ్ నీకేం తక్కువా' అంటూ నోటికొచ్చినట్లు వాగాడు ఒక్కమాటలో చెప్పాలంటే తనకు కావల్సినన్నాళ్ళు నన్ను వుంచుకుంటానన్నాడు మచ్చికగా దగ్గరకు చేరాను. మనసారా అతనే నా భర్త అనుకున్నాను ఆ క్షణం అదమరుపుగా వున్నపుడు పళ్ళుకోసే చాకుతో కసిగా శక్తికొద్దీ రెండు పోల్సు పొడిచాను. తిన్నగా పోలీసు స్టేషనుకివచ్చి చెప్పాను అతను పోయాడులే.

అందుకే నుదుటి కుంకుమ చెరిపాను. గాజులు పగలకొట్టాను. ముండమోసాను.

నాన్నా! ఇంక నువ్వు తలెత్తుకుని వెళ్ళవచ్చు వూళ్ళోకి. ఎవరేనా అడిగితే నాగురించి - అక్కడే పెళ్ళిచేసాం సుజాతకి - భర్త పోయాడు. ముండమోసింది అనిచెప్ప. నీ పరువుకి మచ్చరాదు. నే నెప్పుడేనా తిరిగి బయటకొస్తే, మనవూరు వస్తే, నీ కూతురుగా తలెత్తుకునే వస్తాను నాన్నా! నేను తప్ప చెయ్యలేదు. నీ కూతురు కులటకాదు. ఇది కొండమీద జరిగిన పెళ్ళి. ఇది కొండమీదే రాలిపోయిన కుంకుమ' అంది.